

# महाराष्ट्राचे 'दादा' हरपले...!

▶ आता दादा कोणाला म्हणायचे... ▶ विमानातील पाचही प्रवाशांचे निधन

प्रतिनिधी २८ जानेवारी

**बारामती :** महाराष्ट्राच्या राजकारणातील दादा आज हरपले. लाडक्या बहिणीचे दादा हरपले. सामान्य कार्यकर्त्यांचे दादा हरपले. सामान्य लोकांच्या हक्कासाठी लढणारे दादा हरपले, महाराष्ट्राचे दादा हरपले. आता दादा म्हणून हाक कोणाला मारायची, असा प्रश्न प्रत्येक मराठी मनाला विचारला जात आहे. जाहीर सभेत दादांना हाक दिली की, उत्स्फूर्त प्रतिक्रिया देणारे दादा आज आमच्यात नाही. अजित दादा यांच्या

अपघाती निधनाने संपूर्ण महाराष्ट्र पोरका झाला आहे. महाराष्ट्राचे खंबीर नेतृत्व, लोकांचा विश्वास असलेले कणखर नेतृत्व आज काळाच्या पडद्या आड गेले आहे. 'विकासचा वादा अजित दादा' हे वाक्य मात्र आता कायम स्मरणात राहील. महाराष्ट्राने एक प्रभावी नेते, कार्यकर्त्यांचा सखा आणि विकासपुरुष गमावला आहे. महाराष्ट्राचे उपमुख्यमंत्री अजित पवार (६६) यांचे आज सकाळी निधन झाले आहे. बुधवारी सकाळी बारामती येथे त्यांचे विमान कोसळले. बारामती विमानतळावर लँडिंग दरम्यान हा अपघात झाल्याचे वृत्त

आहे. विमानात त्यांच्यासोबत असलेले त्यांचे वैयक्तिक सहाय्यक, सुरक्षा कर्मचारी आणि विमान कर्मचाऱ्यांचाही मृत्यू झाला. आतापर्यंत मिळालेल्या माहितीनुसार, पवार एका खासगी चार्टर्ड विमानाने मुंबईहून बारामतीला गेले होते. लँडिंग दरम्यान विमान धावपट्टीवरून घसरले. नागरी विमान वाहतूक महासंचालनालयाने (डीजीसीए) या अपघातात पाच जणांच्या मृत्यूची पुष्टी केली आहे. सुरुवातीला सहा जणांचा मृत्यू झाल्याचे वृत्त होते. महाराष्ट्र पंचायत निवडणुकीसाठीच्या चार सभाना उपस्थित

**अपघातात या सर्वांचे निधन**

१. अजित पवार
२. मुंबई पीएसओ विदीप जाधव
३. पायलट कॅप्टन सुमित कपूर
४. कॅप्टन शांभवी पाठक
५. पिकी माळी, फ्लायट अटेंडंट

राहण्यासाठी अजित पवार बारामतीला जात होते. अपघाताची माहिती मिळताच पवारांचे कुटुंबीय त्यांच्या मुंबईतील निवासस्थानावरून रवाना झाले आहेत.

पश्चिम विदर्भातील सर्वाधिक खपाचे अग्रगण्य सायं दैनिक

## सिटी न्यूज सुपरफास्ट

अकोला

वर्ष १५ अंक २०१ बुधवार, दि. २८ जानेवारी २०२६ मूल्य ३ रुपये पुढे ६

RNI No. - MAHMAR/2012/49642 Postal Regn. No. AKL DN/283/2024-2026 http://epaper.citynewssuperfast.com

महाराष्ट्राच्या राजकारणावर खोलवर प्रभाव टाकणारे 'दादा' अजित पवार यांचा संघर्षातून सत्तेपर्यंतचा प्रवास, उपमुख्यमंत्रीपदाची जबाबदारी, मोठे निर्णय, राजकीय उलथापालथी आणि राज्याच्या विकासात दिलेले योगदान यांचा थोडक्यात पण सखोल आढावा. अजित अनंतराव पवार यांचा जन्म २२ जुलै १९५९ रोजी अहमदनगर जिल्ह्यातील राहुरी तालुक्यातील देवळाली (प्रवरा) या गावी झाला. त्यांचे वडील अनंतराव पवार आणि आई आशाताई पवार. बालपणापासूनच त्यांना कष्टकरी शेतकरी जीवनाची ओळख होती. वडिलांच्या अकाली निधनानंतर कुटुंबाची जबाबदारी लवकरच त्यांच्यावर आली. त्यामुळे महाविद्यालयीन शिक्षण पूर्ण न करता त्यांनी बारामतीत राहून सामाजिक आणि सहकारी क्षेत्रात काम सुरू केले. बारामती हे त्यांचे राजकीय कर्मक्षेत्र बनले आणि नंतर ते याच ठिकाणचे अजेय प्रतिनिधी म्हणून ओळखले गेले.



**युगेंद्र पवारांना रडू कोसळले**

अजित पवार यांचे पुतण युगेंद्र पवार यांना या दुर्घटनेची माहिती मिळताच रडू कोसळले. युगेंद्र पवार यांनी अजित पवार यांच्याविरोधात विधानसभा निवडणूक लढवली होती. दिवंगत नेते अजित पवार मंगळवारी मुंबईत होते, मुख्यमंत्री देवेंद्र फडणवीस यांच्या अध्यक्षतेखाली झालेल्या महाराष्ट्र कॅबिनेट कमिटी ऑन इन्फ्रास्ट्रक्चरच्या बैठकीला उपस्थित होते. या बैठकीला महाराष्ट्राचे मंत्री चंद्रशेखर बावनकुळे आणि इतर अधिकारीही उपस्थित होते.

**राज्यात तीन दिवसांचा दुखवटा...!**

**विमान धावपट्टीवरून बाजूला गेलं, अन्...**

राष्ट्रवादी काँग्रेसचे अध्यक्ष आणि राज्याचे उपमुख्यमंत्री अजित पवार यांच्या विमानाचा सकाळी बारामतीमध्ये भीषण अपघात झाला. बारामती विमानतळावर लँडिंग करण्याच्या प्रयत्नात असतानाच त्यांचे विमान शेतात कोसळलं, त्यानंतर विमानाला भीषण आग लागली. पहिल्या प्रयत्नात विमान खाली उतरले नाही, दुसऱ्या प्रयत्नात ते अपघातग्रस्त झाले. कॅप्टनचे शेवटचे वाक्य होते ओ...शिट... अजित पवार कॅबिनेटच्या बैठकीसाठी ते मुंबईत आलेले होते, त्यानंतर आज ते आज सकाळी ते मुंबईहून खासगी विमानाने बारामतीकडे रवाना झाले होते. सकाळी ९ ते ९:१५ च्या सुमारास बारामती विमानतळावर लँडिंगच्या प्रयत्नात असताना विमान तांत्रिक कारणामुळे धावपट्टीवरून बाजूला गेल्याची माहिती मिळत आहे. तांत्रिक बिघाडामुळे विमान धावपट्टीवर उतरण्याऐवजी शेजारी असलेल्या एका शेतात आदळलं. विमान कोसळताच क्षणार्धात भीषण पेट घेतला. बघता बघता संपूर्ण विमान आगीच्या भक्ष्यस्थानी आलं आणि जळून खाक झालं. या अपघातानंतर घटनास्थळावरून धुराचे मोठे लोट पसरले.

**दादा पर्व्या राजकारणाचा अकाली अस्त**

अत्यंत गंभीर अवस्थेमध्ये अजित पवारांसह जखमींना बारामतीमध्येच उपचारासाठी दाखल करण्यात आलं होतं. मात्र, उपचार सुरू असताना त्यांची प्राणज्योत मालवली. त्यामुळे अजित पवार यांच्या 'दादा' पर्व्या राजकारणाचा अकाली अस्त झाला आहे. राज्याच्या राजकारणात गेल्या साडेचार दशकांपासून अजित पवार हे गारुड सातत्याने सर्वाधिक चर्चित गेले आहे. त्यांची धडाडी, राष्ट्रवादीचे एकहाती नेतृत्व आणि शरद पवारांचे वारसदार म्हणून अजित पवार यांच्याकडे सातत्याने पाहिलं जात होतं. मात्र, अजित पवार यांच्या अकाली जाण्याने पवार कुटुंबीयांसह अवघ्या राज्याला मुळापासून हादरा बसला आहे.

**साडे चार दशकांपासून राजकारणात**

अजित पवार यांचे मूळ गाव पुणे जिल्ह्यातील बारामती तालुक्यातील काटेवाडी आहे. मात्र त्यांचा जन्म अहमदनगर जिल्ह्यातील राहुरी तालुक्यातील देवळाली (प्रवरा) या त्यांच्या आजोळच्या गावी झाला. त्यांचे दहावीपर्यंतचे शिक्षण तेथेच झाले. महाविद्यालयीन शिक्षणासाठी अजित पवार मुंबईत आले, शिक्षण पूर्ण करून बारामतीला आले आणि तेथील सहकारी संस्थांमधून त्यांनी सामाजिक व राजकीय कार्याला सुरुवात केली. अजित पवार यांनी १९८२ साली राजकारणात प्रवेश केला. त्याचवर्षी सहकारी साखर कारखान्याच्या संचालक मंडळावर त्यांची निवड झाली. तेव्हापासून ते अखेरचा श्वास घेण्यापर्यंत ते राजकारणात सक्रिय राहिले. अजित पवार यांनी १९९१ पासून बारामती विधानसभा मतदारसंघाचे प्रतिनिधित्व करत आहेत.

**शरद पवारांच्या वाढदिवशी एकत्र...**

पवार कुटुंबीयांचे वलय महाराष्ट्रासाठी नवीन नाही. गेल्या सहा दशकांपासून पवार कुटुंबीयांचं गारुड समाज आणि राजकारणावर राहिलं आहे. शरद पवारांनी राष्ट्रवादीची स्थापना झाल्यानंतर अजित पवार यांनी केलेल्या बंडानंतर त्यांची दोन शकले झाली. त्यामुळे कुटुंबातही विसंवाद झाला होता. मात्र, गेल्या काही दिवसांपासून झालं गेलं विसरून गेलं म्हणत अजित पवार आणि शरद पवार यांच्यातील राजकीय वादाची दरी कमी झाली होती. १२ डिसेंबर रोजी शरद पवार यांच्या वाढदिवस दिनी अजित पवार एकत्र जमले होते. त्यानंतर बारामतीच्या विद्या प्रतिष्ठानमध्ये झालेल्या कार्यक्रमातही हे काका पुतण्या एकत्र आले होते. महानगरपालिका निवडणुकीपासून दोन्ही राष्ट्रवादीच्या विलीनीकरणाची चर्चा रंगली होती. मात्र, काळाने घातलेल्या झडपेत या सर्व आठवणी आता भुतकाळात गेल्या आहेत.

**गावकऱ्यांनी सांगितले की विमान उतरताना स्फोट झाला**

बारामती विमानतळाजवळील एका प्रत्यक्षदर्शीने सांगितले की, 'मी स्वतःच्या डोळ्यांनी ते पाहिले. ते भयानक होते. विमान घसरले तेव्हा आम्हाला माहीत होते की ते कोसळले आणि नेमके तेच घडले. विमान उतरताच एक मोठा स्फोट झाला. आम्ही ताबडतोब घटनास्थळी धावलो आणि विमान आगीत बुडालेले पाहिले. त्यानंतर आणखी चार-पाच स्फोट झाले. अनेक लोक आले आणि लोकांना वाचवण्याचा प्रयत्न केला, पण आग इतकी मोठी होती की आम्ही काहीही करू शकलो नाही. अजित पवार विमानात होते आणि जे घडले ते भयानक होते. मी ते शब्दात वर्णन करू शकत नाही.'

**दमदार आणि दिलदार मित्र मला सोडून गेला, मुख्यमंत्री देवेंद्र फडणवीस भावूक**

आज सकाळी एक दुःखद घटना घडली. अतिशय अनाकलनीय परिस्थितीत विमान अपघातात अजित पवार यांचे निधन झाले. संपूर्ण महाराष्ट्रात शोककळा पसरली आहे. खरं तर अजितदादा पवार हे लोकनेते होते. महाराष्ट्राच्या कानाकोपऱ्याची माहिती असलेले, जनतेची जाण असलेले असे ते नेते होते. जनसामान्यांमध्ये त्यांच्याबद्दल प्रचंड आस्था होती. अजितदादा हे संघर्षशील नेतृत्व होते. न डगमगता पुढे जाणारे ते नेतृत्व होते. महाराष्ट्रासाठी आजचा दिवस अतिशय कठीण आहे. अशा प्रकारचं नेतृत्व तयार व्हायला अनेक वर्षे लागतात. महाराष्ट्राच्या विकासात त्यांनी महत्त्वपूर्ण योगदान दिले. त्यांचं जाणं अविश्वसनीय आहे. दमदार आणि दिलदार मित्र मला सोडून गेला. त्यांच्या कुटुंबावरही हा प्रचंड मोठा आघात आहे. मी आणि एकनाथ शिंदे बारामतीला निघणार आहोत. नरेंद्र मोदी, अमित शहा यांच्याशी तसेच सर्वांशी चर्चा केली असून, त्यांना घडलेल्या घटनेची कल्पना दिली आहे. या प्रकरणातून संपूर्ण देशात हळहळ पसरली आहे.

**उपमुख्यमंत्री अजित पवार यांचा मृत्यू झाल्याची बातमी अत्यंत वेदनादायक - राष्ट्रपती द्रौपदी मुर्मू**

बारामतीत झालेल्या विमान दुर्घटनेबाबत राष्ट्रपती द्रौपदी मुर्मू यांनी तीव्र दुःख व्यक्त केले आहे. या अपघातात महाराष्ट्राचे उपमुख्यमंत्री अजित पवार यांच्यासह अनेकांचा मृत्यू झाल्याची बातमी अत्यंत वेदनादायक असल्याचे त्यांनी म्हटले आहे. अजित पवार यांचे अकाली निधन ही अपूर्णगीय हानी असून महाराष्ट्राच्या विकासात, विशेषतः सहकारी क्षेत्रातील त्यांच्या योगदानासाठी त्यांची कायम आठवण राहील, असे त्यांनी नमूद केले आहे. राष्ट्रपतींनी पवार कुटुंबीयांसह समर्थक आणि चाहत्यांप्रती शोकसंवेदना व्यक्त करत या दुर्घटनेत मृत्युमुखी पडलेल्या सर्वांच्या कुटुंबीयांना या आघाताला सामोरे जाण्याची शक्ती मिळो, अशी प्रार्थना केली आहे.

**पंतप्रधान नरेंद्र मोदी यांची अजित पवारांना श्रद्धांजली**

महाराष्ट्राचे ज्येष्ठ नेते अजित पवार यांच्या निधनाबद्दल पंतप्रधान नरेंद्र मोदी यांनी तीव्र शोक व्यक्त केला आहे. अजित पवार हे लोकनेते होते आणि त्यांचा तळागाळातील जनतेशी मजबूत संपर्क होता, असे पंतप्रधान म्हणत आहेत. महाराष्ट्रातील जनतेच्या सेवेत नेहमीच अग्रभागी राहणारे, परिश्रमी आणि कर्तव्यदक्ष व्यक्तित्व म्हणून त्यांचा मोठा सन्मान होता, असेही त्यांनी नमूद केले आहे. प्रशासनाची सखोल समज आणि गरीब व वंचितांच्या सक्षमीकरणासाठी असलेली त्यांची तळमळ उल्लेखनीय होती, असे पंतप्रधान सांगत आहेत. अजित पवार यांचे अकाली निधन अत्यंत धक्कादायक आणि दुःखद असल्याची भावना त्यांनी व्यक्त केली असून कुटुंबीय आणि असंख्य चाहत्यांप्रती त्यांनी संवेदना व्यक्त केल्या आहेत. ओम शांती, अशा शब्दांत त्यांनी श्रद्धांजली अर्पण केली आहे.

**अजितदादाचे कायमच महाराष्ट्राच्या राजकारणात एक अढळ स्थान राहिले - नितीन गडकरी**

महाराष्ट्राचे उपमुख्यमंत्री अजित पवार जी यांच्या अपघाती निधनाचे वृत्त अतिशय धक्कादायक, दुर्दैवी आणि दुःखद आहे. त्यांना माझी भावपूर्ण श्रद्धांजली. गेली अनेक वर्षे राज्याच्या विधिमंडळात सोबत काम करताना अजितदादांशी अतिशय जवळचा संबंध राहिला आहे. त्यांचे प्रशासनिक कौशल्य, विकासात्मक दृष्टिकोन आणि लोकांना जोडण्याची हातोटी यांमुळे अजितदादांचे कायमच महाराष्ट्राच्या राजकारणात एक अढळ स्थान राहिले आहे. महाराष्ट्राच्या विकासाची आकांक्षा असलेल्या या लोकनेत्यांचे अकाली निधन होणे, ही केवळ महाराष्ट्राचीच नव्हे, तर संपूर्ण देशाची कधीही भरून न निघणारी हानी आहे. या दुःखद प्रसंगी संपूर्ण पवार कुटुंबीयांसोबत माझ्या संवेदना आहेत. ईश्वर दिवंगत आत्म्यास शांती प्रदान करे.

**अजित पवार यांची राजकीय कामाची स्वतःची एक वेगळी शैली होती - प्रकाश आंबेडकर**

महाराष्ट्र राज्याचे उपमुख्यमंत्री आणि राष्ट्रवादी काँग्रेसचे अध्यक्ष अजित पवार यांच्या आकस्मिक निधनाने तीव्र धक्का बसला आहे! तुम्हाला ते आवडले असो वा नसो, अजित यांची राजकीय कामाची स्वतःची एक वेगळी शैली होती. त्यांच्या पत्नी, कुटुंब, मित्र आणि अनुयायांप्रति माझ्या मनःपूर्वक संवेदना. ज्या विमान अपघातात त्यांचा आणि इतर ५ व्यक्तींचा जीव गेला, त्या घटनेची योग्य चौकशी होणे आवश्यक आहे.



**दादा गेले नाहीत तर आम्ही पोरके झालो...**

शब्दाला जाणणारा आणि कार्यकर्त्यांना खऱ्या अर्थाने बळ देणारा आमचा मार्गदर्शक आदरणीय अजित दादा आज आमच्यात नाहीत यावर विश्वास बसणे अशक्य आहे. मला वेळोवेळी त्यांचे मार्गदर्शन मिळत असे एकदा त्यांच्या नेतृत्वाखाली काम सुरू केल्यानंतर ते प्रत्येक कार्यकर्त्यांची आपुलकीने चौकशी करीत असत त्यांच्या जाण्याने आज राष्ट्रवादी काँग्रेस संपूर्णपणे पोरकी झाली आहे पक्षासोबतच माझे वैयक्तिक खूप मोठे नुकसान झाले आहे हे नुकसान कधीही भरून न येण्यासारखे आहे आज खऱ्या अर्थाने राज्याला त्यांच्या नेतृत्वाची गरज होती असा खंबीर करारी रुबाबदार आणि प्रशासनावर वचक असलेला नेता आपल्यातून जाणे हे महाराष्ट्राचे फार मोठे नुकसान आहे अशी प्रतिक्रिया राष्ट्रवादी काँग्रेसचे महानगर अध्यक्ष विजय भाऊ देशमुख यांनी व्यक्त केली...